

မိတ်ဆက်

အသင်းအပင်းများ၏ အစည်းအဝေးများတွင် စကားစုပြောကြ၏။ ဆုံးဖြတ်ချက်များချကြ၏။ အလုပ်များကား မပါလှပေ။


ကျွန်တော်တို့နိုင်ငံမှ အသင်းအပင်း တော်တော်များများမှာ ဤသို့လျှင် နာမည်ပျက်ကြ၏။ အထက်ဗမာနိုင်ငံ စာရေးဆရာ အသင်းသားများကမူ ထိုနာမည်ဆိုးကြီးကို ဖျက်လိုကြသည်။ ဖျက်နိုင်ပြီဟုကား ဆိုနိုင်မည် မထင်သေးပါ။ သို့ရာတွင် ဤနှစ် စာဆိုတော်နေ့အမိ 'လယ်ကွင်းထဲမှ လူထုတေးသံ' အမည်ဖြင့် အနယ်နယ်မှ ကောက်စိုက်သီချင်းများကို စာအုပ်အဖြစ် ရိုက်နိုင်သည့်အတွက်ကား ဝမ်းသာရပေသည်။ သီချင်းများမှာ အသင်းသားများ ရှာဖွေစုဆောင်းကြသည်များ ဖြစ်သည်။

ကလေးများအတွက် ကဗျာစာအုပ်ကလေး တအုပ်ကိုလည်း စာဆိုတော်နေ့အမိ ထုတ်ဝေမည်။ အခြားစာအုပ်များလည်း ဆက်လက်ထုတ်ဝေကြမည်ဟု သိရသည်။

ရေးလည်းရေးကြ၊ စာအုပ်ဖြစ်အောင်လည်း ထုတ်ဝေနိုင်ကြလျှင်ကား စကားစုပြောသူများသာမဟုတ် အလုပ်လုပ်သူများ ဖြစ်လာကြပြီး စာပေလုပ်သားကောင်းများ ဖြစ်လာကြပေလိမ့်မည်။

ဤစာအုပ်တွင် ဖော်ပြထားသော 'လယ်ကွင်းထဲမှ လူထုတေးသံများ' သည် တောင်သူလယ်သမားများ ကိုယ်တိုင်စပ်၊ ကိုယ်တိုင်သီဆိုကြသော သီချင်းများဖြစ်၍ မြန်မာသီသသည်။ ဓလေ့ထုံးစံအစုံကိုလည်း တွေ့နိုင်သည်။ ဖတ်ရသည်မှာ ပျော်စရာ ကောင်းသည်။ အဓိပ္ပာယ်လည်း လွယ်လွယ်နှင့် အလွန်ပေါ်လွင်သည်။

အသင်းသားများ၏ ဤကြိုးပမ်းချက်မှာ မြန်မာစာပေအတွက် ဖြည့်စွက်ချက်ကလေးတရပ် ဖြစ်နိုင်သည့်အပြင်၊ ဆက်လက်ကြိုးပမ်းလိုစွမ်းအတွက် အစကောင်းကလေးလည်း ဖြစ်သောကြောင့် မှန်သောလမ်းစဉ်ပေါ်တွင် လုံ့လဝီရိယ ကြီးကြီးဖြင့် ချီတက်နိုင်ကြလိမ့်မည်ဟု မြော်လင့်ပါသတည်း။



ဦးလှ

ဥက္ကဋ္ဌ

အထက်ဗမာနိုင်ငံ စာရေးဆရာအသင်း

၁၁-၁၁-၁၉၆၅